

Skills on court enforcement
ທັກສະການຈັດຕັ້ງປະຕິບັດຄໍາຕັດສິນຂອງສານ

Poumy sinlatanathamatheva
Tel: 008562055346584
Email: poumysinlata09@gmail.com
Vientiane Capital, Laos.

Lecture 2
Skills in implementing judgments in civil cases
ທັກສະໃນການປະຕິບັດຄໍາຕັດສິນໃນຄະດີແພ່ງ

ທັກສະໃນການປະຕິບັດຄໍາຕັດສິນຂອງານຄະດີແພ່ງ ແມ່ນຄວາມຊຽງວຊານ ຫຼື ຄວາມຊໍານິຊໍານານ ຂອງພະນັກງານປະຕິບັດຄໍາຕັດສິນຂອງສານ ໃນການນໍາເອົາຄໍາຕັດສິນມາປະຕິບັດໃຫ້ມີຄວາມຖືກຕ້ອງ, ວ່ອງໄວ ແລະ ຍຸຕິທໍາ, ໃຫ້ທ່ວງທັນກັບເວລາທີ່ໄດ້ກໍານົດໄວ້ໃນກົດໝາຍ.

ການປະຕິບັດຄໍາຕັດສິນຂອງສານ ແມ່ນ ການເຄື່ອນໄຫວຂອງອົງການປະຕິບັດຄໍາຕັດສິນຂອງສານ ແລະ/ຫຼື ຄູ່ຄວາມໃນການນໍາເອົາຄໍາສັ່ງ, ຄໍາຊີ້ຂາດ, ຄໍາຕັດສິນ ແລະ ຄໍາຝຶພາກສາ ຂອງສານທີ່ໃຊ້ໄດ້ຢ່າງເດັດຂາດ ຕາມທີ່ໄດ້ກໍານົດໄວ້ໃນກົດໝາຍປະຕິບັດຄໍາຕັດສິນຂອງສານ ມາປະຕິບັດໃຫ້ຖືກຕ້ອງ ແລະ ປາກົດຜົນເປັນຈິງ ເພື່ອຜື້ນຜູ້ສິດ ແລະ ຜົນປະໂຫຍດຂອງລັດ, ລວມໝູ່, ການຈັດຕັ້ງ ແລະ ບຸກຄົນ ທີ່ຖືກລະເມີດ ຫຼື ສູນເສຍໄປ.

1. ການຄົ້ນຄວ້າຄໍາຕັດສິນຂອງສານ ແລະ ນິຕິກຳອື່ນ

“ພາຍຫຼັງມີຄໍາສັ່ງປະຕິບັດຄໍາຕັດສິນຂອງສານແລ້ວ ພະນັກງານປະຕິບັດຄໍາຕັດສິນຂອງສານ ຕ້ອງຄົ້ນຄວ້າຄໍາຕັດສິນຂອງສານ ໃຫ້ລະອຽດ, ເຂົ້າໃຈ ພາຍໃນເວລາ ສິບວັນ ລັດຖະການ ພ້ອມກັນນັ້ນກໍກະກຽມເງື່ອນໄຂຕ່າງໆ ເພື່ອປະຕິບັດ ດັ່ງນີ້: (1). ສະຫຼຸບເນື້ອໃນຄໍາຕັດສິນຂອງສານ ທີ່ຈະນໍາມາປະຕິບັດ; (2). ສ້າງແຜນການ ກ່ຽວກັບການປະຕິບັດ; (3). ປະສານສົມທົບກັບພາກສ່ວນທີ່ກ່ຽວຂ້ອງ; (4). ກະກຽມເງື່ອນໄຂອື່ນທີ່ຖືກຕ້ອງ ຕາມກົດໝາຍ”¹.

ພາຍຫຼັງໄດ້ຮັບຄໍາຕັດສິນຂອງສານທີ່ໃຊ້ໄດ້ຢ່າງເດັດຂາດ ແລະ ນິຕິກຳອື່ນແລ້ວ ພະນັກງານຈັດຕັ້ງປະຕິບັດຄໍາຕັດສິນຂອງສານ ຕ້ອງຄົ້ນຄວ້າຄໍາຕັດສິນ ຫຼື ນິຕິກຳນັ້ນໃຫ້ລະອຽດ, ເຂົ້າໃຈ ພ້ອມກັນນັ້ນ ກໍກະກຽມເງື່ອນໄຂຕ່າງໆ ເພື່ອຈັດຕັ້ງປະຕິບັດ².

ເພື່ອກະກຽມຈັດຕັ້ງປະຕິບັດກ່ອນອື່ນໝົດພະນັກງານຈັດຕັ້ງປະຕິບັດຄໍາຕັດສິນຂອງສານຕ້ອງໃຫ້ຮູ້ວ່າ ແມ່ນຄໍາຕັດສິນທີ່ໃຊ້ໄດ້ຢ່າງເດັດຂາດແລ້ວ ຫຼື ບໍ່ ແລະ ມີນິຕິກຳອື່ນໃດແດ່ທີ່ຈະເປັນບ່ອນອີງໃຫ້ແກ່ການປະຕິບັດ, ຄວນເຂົ້າໃຈເນື້ອໃນຄຳຕັດສິນໃຫ້ຖືກຕ້ອງ ຄໍາຕັດສິນທີ່ໃຊ້ໄດ້ຢ່າງເດັດຂາດແມ່ນ ຄໍາຕັດສິນຂອງສານຊຶ່ງຄູ່ຄວາມ, ບຸກຄົນທີ່ສາມບໍ່ໄດ້ຂໍອຸທອນ, ບໍ່ໄດ້ຂໍລົບລ້າງ ຫຼື ໄອຍະການປະຊາຊົນບໍ່ໄດ້ຂໍຄັດຄ້ານ ຫຼື ຄໍາຝຶພາກສາຂອງສານປະຊາຊົນສູງສຸດ. ຄໍາຕັດສິນທີ່ໃຊ້ໄດ້ຢ່າງເດັດຂາດແລ້ວນັ້ນ ມີຜົນບັງຄັບປະຕິບັດ.

¹ ມາດຕາ 21 ກົດໝາຍວ່າດ້ວຍການປະຕິບັດຄໍາຕັດສິນຂອງສານ, ສະບັບເລກທີ 12/ສພຊ, ລົງວັນທີ 17 ພະຈິກ 2021;

² ມາດຕາ 26 ກົດໝາຍວ່າດ້ວຍການຈັດຕັ້ງປະຕິບັດຄໍາຕັດສິນຂອງສານ (ສະບັບປັບປຸງ) ປີ 2008;

ໃນພາກປະຕິບັດຕົວຈິງ, ພະນັກງານຈັດຕັ້ງປະຕິບັດຄໍາຕັດສິນຂອງສານ ຄວນໃຫ້ຄວາມສໍາຄັນ ແລະ ລະມັດລະວັງບາງບັນຫາດັ່ງນີ້³:

ຜູ້ຖືກປະຕິບັດຄໍາຕັດສິນແນ່ນອນຍັງບໍ່ພໍໃຈ, ຜູ້ກ່ຽວໄດ້ຂຽນຄໍາຮ້ອງໄປຫາຫລາຍພາກສ່ວນ ເຊັ່ນ: ກະຊວງຍຸຕິທໍາ (ກົມຄຸ້ມຄອງການປະຕິບັດຄໍາຕັດສິນຂອງສານ), ຫ້ອງການສະມາຊິກສະພາເຂດເລືອກຕັ້ງ, ສະພາແຫ່ງຊາດ, ກວດກາພັກ-ລັດຂັ້ນຕ່າງໆ ອົງການໄອຍະການປະຊາຊົນ ແລະ ໄດ້ຮັບຄໍາຕອບຈາກພາກສ່ວນດັ່ງກ່າວແນວໃດ? ສິ່ງທີ່ສໍາຄັນພະນັກງານຈັດຕັ້ງປະຕິບັດຄໍາຕັດສິນນັ້ນຕ້ອງໝັ້ນໃຈວ່າແມ່ນຄໍາຕັດສິນທີ່ໃຊ້ໄດ້ຢ່າງເດັດຂາດແລ້ວ, ໝັ້ນໃຈວ່າໃນການຕັດສິນຂອງສານກໍຖືກຕ້ອງ ແລະ ສອດຄ່ອງແລ້ວ ພຽງແຕ່ຜູ້ຖືກປະຕິບັດຄໍາຕັດສິນນັ້ນຫາກຢາກແກ່ຍາວການປະຕິບັດເທົ່ານັ້ນ, ທາງດ້ານຫຼັກການແລ້ວ ເຖິງວ່າຜູ້ຖືກປະຕິບັດຄໍາຕັດສິນຈະຂຽນຄໍາຮ້ອງໄປຫລາຍປ່ອນກໍຕາມ ແລະ ໃຊ້ເວລາອັນສົມຄວນ ກໍບໍ່ເຫັນພາກສ່ວນກ່ຽວຂ້ອງມີປະຕິກິລິຍາແນວໃດກັບມາຍັງອົງການປະຕິບັດຄໍາຕັດສິນຂອງສານຕໍ່ບັນຫາດັ່ງກ່າວສະແດງວ່າພະນັກງານຈັດຕັ້ງປະຕິບັດຄໍາຕັດສິນຂອງສານມີຄວາມຈໍາເປັນຕ້ອງໄດ້ຈັດຕັ້ງປະຕິບັດເລີຍບໍ່ຈໍາເປັນຈະໄດ້ລໍຖ້າຕື່ມອີກ(ໃຫ້ເບິ່ງ ເປັນແຕ່ລະກໍລະນີ).

ໃນກໍລະນີມີບາງຄໍາຕັດສິນທີ່ຜູ້ຖືກປະຕິບັດນັ້ນຫາກບໍ່ພໍໃຈ ແລະ ບໍ່ທັນຍິນຍອມປະຕິບັດໂດຍມີເຫດຜົນທາງກົດໝາຍ ແລະ ໄດ້ຂຽນຄໍາຮ້ອງໄປຫລາຍພາກສ່ວນດັ່ງທີ່ໄດ້ກ່າວມາຂ້າງເທິງນັ້ນ, ໃນເວລາທີ່ພະນັກງານຈັດຕັ້ງປະຕິບັດຫາກມີການທວງຖາມ ຫຼື ມີການສະເໜີຈາກພາກສ່ວນກ່ຽວຂ້ອງ ພາກສ່ວນໃດໜຶ່ງ ກໍຄວນທີ່ຈະລໍຟັງຄໍາເຫັນຢ່າງເປັນທາງການ ທີ່ສອດຄ່ອງກັບກົດໝາຍກ່ອນຈຶ່ງປະຕິບັດ. ຕາມຄວາມເປັນຈິງແລ້ວ ກອງປະຊຸມຢູ່ຂັ້ນສູນກາງກ່ຽວກັບການປະຕິບັດຄໍາຕັດສິນ ກໍໄດ້ພະຍາຍາມສ້າງຄວາມເປັນເອກະພາບກັບທຸກພາກສ່ວນ ວ່າການທີ່ຜູ້ຖືກປະຕິບັດຄໍາຕັດສິນ ບໍ່ຍິນຍອມປະຕິບັດ ແລະ ຂຽນຄໍາຮ້ອງໄປຍັງຫລາຍພາກສ່ວນນັ້ນ ມັນແມ່ນເລື່ອງປົກກະຕິ ແລະ ບໍ່ເປັນສາ ເຫດທີ່ພາໃຫ້ມີການໂຈະການປະຕິບັດຄໍາຕັດສິນໄດ້ ແລະ ເຫັນວ່າບໍ່ສອດຄ່ອງກັບເງື່ອນໄຂ ແລະ ສາເຫດຂອງການໂຈະການປະຕິບັດຄໍາຕັດສິນຂອງສານ.

2. ການແຈ້ງໃຫ້ປະຕິບັດຄໍາຕັດສິນຂອງສານ

ການແຈ້ງໃຫ້ປະຕິບັດຄໍາຕັດສິນຂອງສານ ປະຕິບັດ ດັ່ງນີ້:

“ຮຽກຄູ່ຄວາມເຂົ້າມາອົງການປະຕິບັດຄໍາຕັດສິນຂອງສານ ພາຍໃນເວລາ ຫ້າວັນ ລັດຖະການ ນັບແຕ່ວັນໄດ້ຄົ້ນຄວ້າຄໍາຕັດສິນສໍາເລັດ ເພື່ອແຈ້ງເນື້ອໃນຄໍາຕັດສິນຂອງສານ ທີ່ໃຊ້ໄດ້ຢ່າງເດັດຂາດ ໃຫ້ຊາບ ພ້ອມທັງແນະນໍາ ແລະ ຊຸກຍູ້ໃຫ້ປະຕິບັດ. ໃນເວລາຄູ່ຄວາມ ຫຼື ຜູ້ຖືກປະຕິບັດຄໍາຕັດສິນຂອງສານ ເຂົ້າມາຮັບຊາບການແຈ້ງນັ້ນ ຕ້ອງເຮັດບົດບັນທຶກທຸກຄັ້ງ ພ້ອມທັງລົງລາຍເຊັນ ແລະ ແປະໄປ້ມື, ຖ້າຜູ້ກ່ຽວຫາກບໍ່ຍອມລົງລາຍເຊັນໃນບົດບັນທຶກ, ພະນັກງານປະຕິບັດຄໍາຕັດສິນຂອງສານ ຕ້ອງຂຽນລົງໃນບົດບັນທຶກນັ້ນໄວ້”⁴.

ໃນກໍລະນີ ຜູ້ຖືກປະຕິບັດຄໍາຕັດສິນຂອງສານ ບໍ່ເຂົ້າມາອົງການປະຕິບັດຄໍາຕັດສິນຂອງສານ ຕາມໝາຍຮຽກ, ຊຶ່ງມີຂໍ້ມູນວ່າຜູ້ກ່ຽວບໍ່ຢູ່ໃນສະຖານທີ່ດັ່ງກ່າວ, ພະນັກງານປະຕິບັດຄໍາຕັດສິນຂອງສານ ຕ້ອງລົງໄປແຈ້ງກ່ຽວກັບການປະຕິບັດຄໍາຕັດສິນຂອງສານ ຕາມທີ່ຢູ່ຂອງຜູ້ຖືກປະຕິບັດຄໍາຕັດສິນຂອງສານ ໂດຍແຈ້ງໃຫ້ຍາດໃກ້ຊິດຜູ້ໃດ ໜຶ່ງ ທີ່ອາໄສຢູ່ຮ່ວມກັນກັບຜູ້ກ່ຽວ ເຊັ່ນ ຜົວ, ເມຍ, ພໍ່, ແມ່ ຫຼື ລູກ ແລະ ໃຫ້ຜູ້ຖືກແຈ້ງນັ້ນ ເຊັນຮັບຮູ້.

³ ປຶ້ມຄູ່ມືກ່ຽວກັບການຈັດຕັ້ງປະຕິບັດຄໍາຕັດສິນຂອງສານ ຂຽນ ແລະ ສັງລວມ ໂດຍ ປທ ບຸນຕາ ສ.ພາບມິໄຊ ໜ້າ22.

⁴ ມາດຕາ 22, ຂໍ້ທີ 1 ກົດໝາຍວ່າດ້ວຍການປະຕິບັດຄໍາຕັດສິນຂອງສານ, ສະບັບເລກທີ 12/ສພຊ, ລົງວັນທີ 17 ພະຈິກ 2021;

ໃນກໍລະນີ ບໍ່ສາມາດແຈ້ງໂດຍກົງ ຫຼື ໃຫ້ຍາດໃກ້ຊິດໄດ້ ໃຫ້ຕິດຄໍາສັ່ງປະຕິບັດຄໍາຕັດສິນຂອງສານ ຢູ່ອົງການປົກຄອງບ້ານ ແລະ ບ່ອນຢູ່ສຸດທ້າຍ ຂອງຜູ້ຖືກປະຕິບັດຄໍາຕັດສິນຂອງສານ ແລ້ວເຮັດບົດບັນທຶກຮ່ວມກັບອົງການປົກຄອງບ້ານ.

ໃນກໍລະນີ ຜູ້ຖືກປະຕິບັດຄໍາຕັດສິນຂອງສານ ມີທີ່ຢູ່ບໍ່ແນ່ນອນ ຫຼື ບໍ່ຮູ້ທີ່ຢູ່ຂອງຜູ້ກ່ຽວ ບົນຜົນຖານການສະເໜີຂອງຄູ່ຄວາມໃດໜຶ່ງ ໃຫ້ແຈ້ງຜ່ານພາຫະນະສື່ມວນຊົນ ຕາມກົດໝາຍທີ່ກ່ຽວຂ້ອງ.

ພາຍຫຼັງໄດ້ແຈ້ງໃຫ້ປະຕິບັດຄໍາຕັດສິນຂອງສານ ຕາມທີ່ໄດ້ກຳນົດໄວ້ໃນກົດໝາຍ ຜູ້ຖືກປະຕິບັດຄໍາຕັດສິນຂອງສານ ຕ້ອງປະຕິບັດພັນທະຕ່າງໆຕາມຄໍາຕັດສິນຂອງສານ ພາຍໃນເວລາ ສາມສິບວັນ ນັບແຕ່ວັນໄດ້ຮັບການແຈ້ງນັ້ນເປັນຕົ້ນໄປ.

ໃນກຳນົດເວລາດັ່ງກ່າວ ຖ້າຜູ້ຖືກປະຕິບັດຄໍາຕັດສິນຂອງສານ ຫາກມີເຈດຕະນາຫຼືບຫຼີກການປະຕິບັດນັ້ນ ອົງການປະຕິບັດຄໍາຕັດສິນຂອງສານ ກໍສາມາດ ກວດກາ, ຂຶ້ນບັນຊີ ຊັບສິນຂອງຜູ້ກ່ຽວ, ອອກຄໍາສັ່ງອາຍັດຊັບ ຫຼື ຍຶດຊັບ ຖ້າວ່າມາດຕະການດັ່ງກ່າວ ຫາກຍັງບໍ່ທັນໄດ້ນຳໃຊ້ມາກ່ອນ.

ພາຍໃນເວລາ ສາມສິບວັນ ຖ້າຜູ້ຖືກປະຕິບັດຄໍາຕັດສິນຂອງສານ ຫາກໄດ້ປະຕິບັດຄໍາຕັດສິນຢ່າງຄົບຖ້ວນແລ້ວ ກໍຖືວ່າການປະຕິບັດຄໍາຕັດສິນຂອງສານນັ້ນສິ້ນສຸດລົງ.

ໃນກໍລະນີ ຜູ້ຖືກປະຕິບັດຄໍາຕັດສິນຂອງສານ ຫາກບໍ່ປະຕິບັດ ຫຼື ປະຕິບັດບໍ່ຄົບຖ້ວນ ພາຍໃນເວລາທີ່ກຳນົດໄວ້ໃນວັກທີໜຶ່ງ ຂອງມາດຕານີ້ ອົງການປະຕິບັດຄໍາຕັດສິນຂອງສານ ສາມາດນຳໃຊ້ມາດຕະການໃດໜຶ່ງໃນການປະຕິບັດຄໍາຕັດສິນຂອງສານ ຕາມທີ່ໄດ້ກຳນົດໄວ້ໃນກົດໝາຍປະຕິບັດຄໍາຕັດສິນຂອງສານ.

3. ການປະຕິບັດຕົວຈິງ

3.1. ການປະຕິບັດດ້ວຍຄວາມສະໝັກໃຈ

“ອົງການປະຕິບັດຄໍາຕັດສິນຂອງສານ ຕ້ອງຮຽກຄູ່ຄວາມເຂົ້າມາ ເພື່ອແຈ້ງເນື້ອໃນຄໍາຕັດສິນ ພ້ອມທັງແນະນຳ ແລະ ຊຸກຍູ້ໃຫ້ປະຕິບັດດ້ວຍຄວາມສະໝັກໃຈ ພາຍໃນເວລາ ຫ້າວັນ ລັດຖະການ ນັບແຕ່ວັນໄດ້ຮັບຄໍາຕັດສິນຂອງສານ ທີ່ໃຊ້ໄດ້ຢ່າງເດັດຂາດ ເປັນຕົ້ນໄປ, ການແຈ້ງດັ່ງກ່າວ ຕ້ອງເຮັດບົດບັນທຶກ, ລົງລາຍເຊັນ ຫຼື ແປະໂປ້ມືທຸກຄັ້ງ”⁵.

ພາຍຫຼັງໄດ້ຮັບຊາບການແຈ້ງຄໍາຕັດສິນຂອງສານແລ້ວ ຄູ່ຄວາມຕ້ອງດຳເນີນການປະຕິບັດຕາມວິທີ ດັ່ງນີ້:

- 1) ປຶກສາຫາລື ວິທີການປະຕິບັດດ້ວຍກັນເອງ;
- 2) ກຳນົດເວລາປະຕິບັດ;
- 3) ການຮັບປະກັນການປະຕິບັດ;
- 4) ບັນຫາອື່ນທີ່ກ່ຽວພັນກັບການປະຕິບັດ.

ໃນໄລຍະເວລາການປະຕິບັດດ້ວຍຄວາມສະໝັກໃຈ, ຄູ່ຄວາມມີສິດສະເໜີຕໍ່ອົງການປະຕິບັດຄໍາຕັດສິນຂອງສານ ນຳໃຊ້ມາດຕະການ ຕາມທີ່ໄດ້ກຳນົດໄວ້ໃນກົດໝາຍປະຕິບັດຄໍາຕັດສິນຂອງສານ.

ໃນກໍລະນີ ປະຕິບັດສຳເລັດແລ້ວ ອົງການປະຕິບັດຄໍາຕັດສິນຂອງສານ ຈະຢັ້ງຢືນການປະຕິບັດຄໍາຕັດສິນຂອງສານ ຕາມການຮ້ອງຂໍຂອງຄູ່ຄວາມຝ່າຍໃດໜຶ່ງ.

3.2. ການບັງຄັບປະຕິບັດ

1) ການອອກຄໍາສັ່ງປະຕິບັດຄໍາຕັດສິນຂອງສານ: ຫົວໜ້າ ກົມ, ກອງ, ຫ້ອງປະຕິບັດຄໍາຕັດສິນຂອງສານ ຕ້ອງອອກຄໍາສັ່ງປະຕິບັດຄໍາຕັດສິນຂອງສານ ພາຍໃນເວລາ ຫ້າວັນ ລັດຖະການ ນັບແຕ່ວັນທີ່ຄູ່ຄວາມບໍ່ປະຕິບັດດ້ວຍຄວາມ

⁵ ມາດຕາ 18 ກົດໝາຍວ່າດ້ວຍການປະຕິບັດຄໍາຕັດສິນຂອງສານ, ສະບັບເລກທີ 12/ສພຊ, ລົງວັນທີ 17 ພະຈິກ 2021

ສະໝັກໃຈ ຫຼື ບໍ່ປະຕິບັດຕາມການຕົກລົງ ເປັນຕົ້ນໄປ, ຄຳສັ່ງປະຕິບັດຄຳຕັດສິນຂອງສານ ຕ້ອງສົ່ງໃຫ້ຄູ່ຄວາມ, ບຸກຄົນທີສາມ ແລະ ອົງການໄອຍະການປະຊາຊົນທີ່ກ່ຽວຂ້ອງ.

2) ການຕີລາຄາຊັບ: ການຕີລາຄາຊັບ ແມ່ນ ການປະເມີນລາຄາ ຫຼື ກຳນົດມູນຄ່າຊັບ ຕາມສະພາບຄວາມເປັນຈິງຂອງຊັບແຕ່ລະໄລຍະ.

3) ການຍົກຍ້າຍ: ຊັບ ທີ່ຈະຂາຍ, ປະມຸນຂາຍ ຫຼື ມອບ ເພື່ອໄລ່ລຽງໃຊ້ແທນໜີ້ສິນ ເມື່ອມີຜູ້ມາພົວພັນຊື້ ຫຼື ເຈົ້າໜີ້ເຫັນດີຮັບເອົາ ຊຶ່ງມີຜູ້ອາໄສຢູ່ ອົງການປະຕິບັດຄຳຕັດສິນຂອງສານ ຕ້ອງອອກຄຳສັ່ງໃຫ້ຜູ້ຢູ່ອາໄສຍົກຍ້າຍອອກຈາກຊັບດັ່ງກ່າວ ໃນເວລາບໍ່ໃຫ້ເກີນ ເກົ້າສິບວັນ ນັບແຕ່ວັນໄດ້ຮັບຄຳສັ່ງຍົກຍ້າຍ ເປັນຕົ້ນໄປ; ຄຳສັ່ງໃຫ້ຍົກຍ້າຍ ຕ້ອງສົ່ງໃຫ້ຜູ້ຄອບຄອງ ຫຼື ຜູ້ອາໄສຢູ່, ອົງການປົກຄອງບ້ານ ແລະ ພາກ ສ່ວນທີ່ກ່ຽວຂ້ອງຊາບ ເພື່ອໃຫ້ຜູ້ຖືກປະຕິບັດຄຳຕັດສິນຂອງສານ ຫຼື ບຸກຄົນທີ່ອາໄສຢູ່ ມີເວລາກະກຽມຍົກຍ້າຍດ້ວຍຕົວເອງ ພາຍໃນເວລາທີ່ກຳນົດໄວ້ໃນຄຳສັ່ງນັ້ນ; ພາຍຫຼັງໝົດກຳນົດເວລາຍົກຍ້າຍ ແຕ່ຜູ້ກ່ຽວບໍ່ໄດ້ຍົກຍ້າຍ, ອົງການປະຕິບັດຄຳຕັດສິນຂອງສານ ຕ້ອງປະສານສົມທົບກັບອົງການປົກຄອງທ້ອງຖິ່ນ ແລະ ພາກສ່ວນອື່ນທີ່ກ່ຽວຂ້ອງ ລົງສຶກສາອົບຮົມຜູ້ກ່ຽວ ພ້ອມທັງເຮັດບົດບັນທຶກໄວ້ເພື່ອເປັນຫຼັກຖານ.

4) ການຂາຍຊັບ: ການຂາຍຊັບ ແມ່ນ ການຂາຍຊັບສິນ ທີ່ເປັນກຳມະສິດຂອງຜູ້ຖືກປະຕິບັດຄຳຕັດສິນຂອງສານ ຫຼື ຊັບທີ່ໄດ້ຮັບສິດຈາກເຈົ້າຂອງຊັບ ໃຫ້ແກ່ບຸກຄົນ ຫຼື ນິຕິບຸກຄົນ ພາຍຫຼັງໄດ້ຕີລາຄາແລ້ວ.

5) ການມອບຊັບ: ການມອບຊັບ ແມ່ນ ການເອົາຊັບທີ່ເປັນຫຼັກຊັບຄຳປະກັນ, ຊັບທີ່ເປັນກຳມະສິດຂອງລູກໜີ້ ຫຼື ຜູ້ຖືກປະຕິບັດຄຳຕັດສິນຂອງສານ ຫຼື ຊັບທີ່ໄດ້ຮັບສິດຈາກເຈົ້າຂອງຊັບ ມອບໃຫ້ເຈົ້າໜີ້ ເພື່ອໃຊ້ແທນໜີ້ສິນ, ຄ່າເສຍຫາຍ ພາຍຫຼັງໄດ້ຕີລາຄາ ແລະ ປະກາດປະມຸນຂາຍແລ້ວ ແຕ່ບໍ່ມີຜູ້ຊື້ຊັບດັ່ງກ່າວ.

4. ການສິ້ນສຸດການປະຕິບັດຄຳຕັດສິນຂອງສານ

ການປະຕິບັດຄຳຕັດສິນຂອງສານ ຈະສິ້ນສຸດລົງ ໃນກໍລະນີ ດັ່ງນີ້:

- 1) ຄຳຕັດສິນຂອງສານ ໄດ້ຮັບການປະຕິບັດຢ່າງຄົບຖ້ວນແລ້ວ;
- 2) ຄຳຕັດສິນຂອງສານ ໄດ້ຮັບການປະຕິບັດຄຳທຳນຽມສານສຳເລັດ ໃນກໍລະນີປະຕິບັດດ້ວຍຄວາມສະໝັກໃຈ;
- 3) ເຈົ້າໜີ້ ໄດ້ສະລະສິດ ຫຼື ເຈົ້າໜີ້ໄດ້ຮັບໜ້າຍຮຽກສາມຄັ້ງແລ້ວ ແຕ່ບໍ່ເຂົ້າມາສະເໜີຕົວຕໍ່ພະນັກງານປະຕິບັດຄຳຕັດສິນຂອງສານ ໂດຍບໍ່ມີເຫດຜົນພຽງພໍ ກໍໃຫ້ຖືວ່າເປັນການສະລະສິດເຊັ່ນດຽວກັນ;
ໃນກໍລະນີລູກໜີ້ໄດ້ປະຕິບັດພັນທະແລ້ວສ່ວນໃດສ່ວນໜຶ່ງ ແລະ ເຈົ້າໜີ້ໄດ້ສະລະສິດ ຫຼື ໜີດສິດຕາມກົດໝາຍ, ຊັບທີ່ຍັງເຫຼືອຈາກການປະຕິບັດນັ້ນ ຈະຖືກສົ່ງຄືນໃຫ້ລູກໜີ້, ຖ້າລູກໜີ້ຫາກສະລະສິດກໍໃຫ້ເປັນຂອງລັດ;
- 4) ຄູ່ຄວາມ ມີການຕົກລົງເຫັນດີ ສະລະສິດບໍ່ປະຕິບັດຕາມຄຳຕັດສິນຂອງສານ ຊຶ່ງການຕົກລົງນັ້ນບໍ່ແຕະຕ້ອງເຖິງສິດ ແລະ ຜົນປະໂຫຍດຂອງລັດ, ບຸກຄົນ, ນິຕິບຸກຄົນ ຫຼື ການຈັດຕັ້ງອື່ນ;
- 5) ຜູ້ຖືກປະຕິບັດຄຳຕັດສິນຂອງສານ ໄດ້ເສຍຊີວິດໂດຍບໍ່ມີຊັບ, ບໍ່ມີສິດໃຫ້ຜູ້ອື່ນສືບທອດ ຕາມທີ່ໄດ້ກຳນົດໄວ້ໃນກົດໝາຍ;
- 6) ເຈົ້າໜີ້ ໄດ້ເສຍຊີວິດ ຊຶ່ງສິດ ແລະ ຜົນປະໂຫຍດຂອງບຸກຄົນດັ່ງກ່າວ ທີ່ໄດ້ຮັບຕາມຄຳຕັດສິນຂອງສານ ບໍ່ສາມາດມອບໃຫ້ຜູ້ສືບທອດ ຫຼື ບໍ່ມີຜູ້ສືບທອດມູນມໍຣະດົກ;
- 7) ຄຳຕັດສິນ ຫຼື ຄຳພິພາກສາຂອງສານ ໄດ້ຖືກປ່ຽນແປງ, ຍົກເລີກ ຫຼື ລົບລ້າງ ໂດຍບໍ່ໃຫ້ຄູ່ຄວາມມີພັນທະປະຕິບັດ;
- 8) ຄຳຕັດສິນ ໃຫ້ຍົກເລີກພັນທະປະຕິບັດຄຳຕັດສິນຂອງສານ ກ່ຽວກັບຄຳທຳນຽມສານ, ຄ່າປັບໃໝ ແລະ/ຫຼື ເງິນຮັບ.

5. ປົດການປະຕິບັດຄໍາຕັດສິນຂອງສານ

ເມື່ອມີກໍລະນີ ພາໃຫ້ການປະຕິບັດຄໍາຕັດສິນຂອງສານສິ້ນສຸດ ຕາມທີ່ໄດ້ກຳນົດໄວ້ໃນກົດໝາຍປະຕິບັດຄໍາຕັດສິນຂອງສານ, ພະນັກງານປະຕິບັດຄໍາຕັດສິນຂອງສານຕ້ອງສະຫຼຸບ, ລາຍງານ ໃຫ້ຫົວໜ້າອົງການປະຕິບັດຄໍາຕັດສິນຂອງສານທີ່ກ່ຽວຂ້ອງ ເພື່ອອອກຄໍາສັ່ງປົດການປະຕິບັດຄໍາຕັດສິນຂອງສານ.

“ພາຍຫຼັງອອກຄໍາສັ່ງປົດການປະຕິບັດຄໍາຕັດສິນຂອງສານແລ້ວ ອົງການປະຕິບັດຄໍາຕັດສິນຂອງສານ ຕ້ອງສົ່ງຄໍາສັ່ງດັ່ງກ່າວໃຫ້ຄູ່ຄວາມ, ອົງການໄອຍະການປະຊາຊົນ, ສະພາປະຊາຊົນຂັ້ນແຂວງ ແລະ/ຫຼື ອົງການປົກຄອງທ້ອງຖິ່ນທີ່ກ່ຽວຂ້ອງ ເພື່ອຊາບ ພາຍໃນເວລາ ຫ້າວັນ ລັດຖະການ ນັບແຕ່ວັນອອກຄໍາສັ່ງ ເປັນຕົ້ນໄປ”⁶.

ໃນກໍລະນີ ຄູ່ຄວາມ, ບຸກຄົນອື່ນທີ່ກ່ຽວຂ້ອງ ມີຂໍ້ມູນຫຼັກຖານຢັ້ງຢືນວ່າການປະຕິບັດບໍ່ຖືກ ຕ້ອງຕາມກົດໝາຍ ຫຼື ບໍ່ສອດຄ່ອງກັບຄໍາຕັດສິນຂອງສານ ກໍ່ມີສິດຮ້ອງຂໍ, ສະເໜີຕໍ່ອົງການປະຕິບັດຄໍາຕັດສິນຂອງສານຂັ້ນເທິງຖັດໄປ ເພື່ອພິຈາລະນາລົບລ້າງຄໍາສັ່ງປົດການປະຕິບັດຄໍາຕັດສິນຂອງສານ ພາຍໃນເວລາ ສິບວັນ ລັດຖະການ ນັບແຕ່ວັນໄດ້ຮັບຄໍາສັ່ງ ເປັນຕົ້ນໄປ, ອົງການປະຕິບັດຄໍາຕັດສິນຂອງສານທີ່ກ່ຽວຂ້ອງ ຕ້ອງພິຈາລະນາ ພາຍໃນເວລາ ສິບຫ້າວັນ ນັບແຕ່ວັນໄດ້ຮັບຄໍາຮ້ອງຂໍ, ຄໍາສະເໜີ ເປັນຕົ້ນໄປ.

“ສະລຸບແລ້ວເມື່ອການປະຕິບັດຄໍາຕັດສິນຂອງສານໄດ້ສິ້ນສຸດແລ້ວ ພະນັກງານປະຕິບັດຄໍາຕັດສິນຂອງສານຕ້ອງສະເໜີໃຫ້ຫົວໜ້າອົງການປະຕິບັດຄໍາຕັດສິນຂອງສານ ເພື່ອອອກຄໍາສັ່ງປົດສໍານວນຄະດີ”⁷.

📌 References:

1. ກົດໝາຍວ່າດ້ວຍການປະຕິບັດຄໍາຕັດສິນຂອງສານ, ສະບັບເລກທີ 12/ສພຊ, ລົງວັນທີ 17 ພະຈິກ 2021;
2. ກົດໝາຍວ່າດ້ວຍການຈັດຕັ້ງປະຕິບັດຄໍາຕັດສິນຂອງສານ (ສະບັບປັບປຸງ) ປີ 2008;
3. ຕໍາລາກໍ່ສ້າງວິຊາຊີບປະຕິບັດຄໍາຕັດສິນຂອງສານ (ໜຶ່ງມທີ II: ພາກທັກສະສະເພາະ) ຂອງສະຖາບັນຍຸຕິທໍາແຫ່ງຊາດ, ປີ 2020.
4. ປຶ້ມຄູ່ມືກ່ຽວກັບການຈັດຕັ້ງປະຕິບັດຄໍາຕັດສິນຂອງສານ ຂຽນ ແລະ ສັງລວມ ໂດຍ ປທ ບຸນຕາ ສ.ຜາບມີໄຊ.

⁶ ມາດຕາ 50 ກົດໝາຍວ່າດ້ວຍການປະຕິບັດຄໍາຕັດສິນຂອງສານ, ສະບັບເລກທີ 12/ສພຊ, ລົງວັນທີ 17 ພະຈິກ 2021

⁷ ຕໍາລາກໍ່ສ້າງວິຊາຊີບປະຕິບັດຄໍາຕັດສິນຂອງສານ (ໜຶ່ງມທີ II: ພາກທັກສະສະເພາະ) ຂອງສະຖາບັນຍຸຕິທໍາແຫ່ງຊາດ, ປີ 2020, ໜ້າ 23